

നിലവിലെ കോവിഡ് മാനദണ്ഡങ്ങൾ പാലിച്ച് 1-6-2021 മുതൽ കോർപ്പറേഷന്റെയും കാപ്പെക്സിന്റെയും ഫാക്ടറികൾ തുറന്ന് പ്രവർത്തനം പുനരാരംഭിച്ചിട്ടുണ്ട്. കശുവണ്ടി വികസന കോർപ്പറേഷന്റെയും കാപ്പെക്സിന്റെയും ഫാക്ടറികളിലെ തൊഴിലാളികൾക്ക് 2020 വർഷത്തെ അർഹമായ ബാലൻസ് ബോണസ്, ലീവ് വിത്ത് വേജസ്, ഹോളിഡേ വേജസ് എന്നിവയും നിലവിലെ ലോക്ക്ഡൗൺ കാലയളവിൽ നൽകിയിട്ടുണ്ട്. കേരള കാഷ്യൂ ബോർഡ് 4000 മെട്രിക് ടൺ ഐവറി കോസ്റ്റ് ഒറിജിൻ തോട്ടണ്ടി വാങ്ങുന്നതിനുള്ള കരാറിലേർപ്പെട്ടിട്ടുണ്ട്. അതിന്റെ ഓർഡറും നൽകിയിട്ടുണ്ട്. കാഷ്യൂ ബോർഡ് മുഖേന ഗിനിബിസാവോ ഒറിജിൻ തോട്ടണ്ടി വാങ്ങുന്നതിനുള്ള നടപടികൾ പുരോഗമിച്ചുവരുന്നു. ഇപ്രകാരം കശുവണ്ടി വികസന കോർപ്പറേഷന്റെയും കാപ്പെക്സിന്റെയും തൊഴിലാളികൾക്ക് ആവശ്യത്തിന് തോട്ടണ്ടി ലഭ്യമാക്കി തുടർച്ചയായി തൊഴിൽ ലഭിക്കാനുള്ള നടപടികൾ കശുവണ്ടി വികസന കോർപ്പറേഷനും കാപ്പെക്സും കൈക്കൊണ്ടിട്ടുണ്ട്. ഇവിടെ ബഹുമാനപ്പെട്ട അംഗം ചൂണ്ടിക്കാണിച്ചതുപോലെ, തൊഴിലാളികൾക്ക് കിട്ടാനുള്ള ഗ്രാറ്റുവിറ്റി ഉൾപ്പെടെയുള്ള ആനുകൂല്യങ്ങൾ നൽകുന്നതിനുവേണ്ടി ഗവൺമെന്റ് സ്വകാര്യ കമ്പനികളുമായി ആലോചിച്ച് നടപടികൾ സ്വീകരിക്കുന്നതാണ്.

(16) പുതിയ കെട്ടിടങ്ങളിലേയ്ക്കുള്ള മാറ്റം

ശ്രീ. എ. കെ. എം. അഷ്റഫ്: സർ, വിദ്യാഭ്യാസപരമായി പിന്നോക്കം നിൽക്കുന്ന മഞ്ചേശ്വരം മണ്ഡലത്തിലെ ഉന്നതവിദ്യാഭ്യാസ സ്ഥാപനങ്ങളാണ് മഞ്ചേശ്വരം ഗോവിന്ദപൈ മെമോറിയൽ ഗവൺമെന്റ് കോളേജും IHRD College of Applied Science, Manjeswaram-വും. 1950-ൽ സ്ഥാപിതമായ ഗോവിന്ദപൈ ഗവൺമെന്റ് കോളേജിൽ നാല് ബിരുദ കോഴ്സുകളും മൂന്ന് പി.ജി. കോഴ്സുകളുമാണ് നിലവിലുള്ളത്. 470 വിദ്യാർത്ഥികൾ പഠിക്കുന്ന ഈ കോളേജിൽ പുതിയ കോഴ്സുകൾ തുടങ്ങണമെന്നുള്ളത് വർഷങ്ങളായുള്ള ആവശ്യമാണ്. മതിയായ കോഴ്സുകളില്ലാത്തതിനാൽ ഇവിടത്തെ വിദ്യാർത്ഥികൾ കർണ്ണാടകയെ ആശ്രയിക്കേണ്ട അവസ്ഥയാണ്. ഇവിടെ പഠനകേന്ദ്രം സ്ഥാപിക്കാനായി അഞ്ചുവർഷം മുൻപ് കണ്ണൂർ യൂണിവേഴ്സിറ്റി നിർമ്മിച്ച കെട്ടിടം നാളിതുവരെ ഉപയോഗപ്പെടുത്തിയിട്ടില്ല. ഈ കെട്ടിടം ഇപ്പോൾ കാട് പിടിച്ചുകിടക്കുകയാണ്. പ്രസ്തുത കെട്ടിടത്തിൽ ബി.എഡ്. സെന്റർ, നിയമ പഠന കേന്ദ്രം, ആധുനിക കോഴ്സുകൾ എന്നിവ തുടങ്ങിയാൽ വളരെയധികം ഗുണകരമാകും. പുതിയ കോഴ്സുകൾക്കുള്ള അടിസ്ഥാന സൗകര്യങ്ങളും ഇവിടെയുണ്ട്. കോളേജിന് സ്വന്തമായി 35 ഏക്കർ ഭൂമിയുണ്ട്. ബി.എസ്സി. മാത്തമാറ്റിക്സ്, ബി.എ. ഇംഗ്ലീഷ്, ബി.എസ്സി. ജ്യോഗ്രഫി, ബി.എ. ഉറുദു, എം.എ. കന്നഡ എന്നീ കോഴ്സുകൾ ഇവിടെ പുതുതായി തുടങ്ങേണ്ടതായിട്ടുണ്ട്. ഇക്കാര്യത്തിൽ സർക്കാരിൽനിന്നും അനുകൂല തീരുമാനമുണ്ടാകേണ്ടത് അത്യന്താപേക്ഷിതമാണ്.

13 വർഷംമുമ്പ് ആരംഭിച്ച IHRD College of Applied Science ഇപ്പോഴും വാടകക്കെട്ടിടത്തിലാണ് പ്രവർത്തിച്ചുവരുന്നത്. സർക്കാരിൽനിന്നും 5 ഏക്കർ ഭൂമി ലഭ്യമായിട്ടുണ്ട്. എം.എൽ.എ. ഫണ്ടും പ്ലാൻ ഫണ്ടും ഉപയോഗിച്ച് കെട്ടിടം നിർമ്മിച്ചിട്ടുണ്ടെങ്കിലും പുതിയ ക്യാമ്പസിലേയ്ക്ക് കോളേജ് മാറിയിട്ടില്ല. ഇവിടെ ഇനിയും കെട്ടിടത്തിന്റെ ആവശ്യകതയുണ്ട്. പുതിയ കോഴ്സുകളും തുടങ്ങേണ്ടതായിട്ടുണ്ട്. അതിന് സർക്കാരിന്റെ അനുകൂല തീരുമാനമുണ്ടാകേണ്ടതായിട്ടുണ്ട്.

ഉന്നത വിദ്യാഭ്യാസവും സാമൂഹ്യനീതിയും വകുപ്പുമന്ത്രി (പ്രൊഫ. ആർ. ബിന്ദു): സർ, മഞ്ചേശ്വരം നിയോജകമണ്ഡലത്തിലെ ഗോവിന്ദപൈ മെമ്മോറിയൽ സർക്കാർ കോളേജ് ക്യാമ്പസിനോട് ചേർന്നുകിടക്കുന്ന ഭൂമിയിൽ സ്ഥിതി ചെയ്യുന്ന ഉപയോഗിക്കാത്ത കെട്ടിടം പൂർണ്ണമായും കണ്ണൂർ സർവ്വകലാശാലയുടെ കീഴിലുള്ളതാണ്. കണ്ണൂർ സർവ്വകലാശാലയുടെതന്നെ പഠനകേന്ദ്രം സ്ഥാപിക്കുന്നതിനുവേണ്ടിയാണ് ആ കെട്ടിടം നിർമ്മിച്ചിട്ടുള്ളത്. ഈ കെട്ടിടം കോളേജ് ആവശ്യത്തിനായി ഉപയോഗിക്കുന്നത് സംബന്ധിച്ച നിർദ്ദേശങ്ങൾ ഒന്നാതന്നെ ഇപ്പോൾ സർക്കാരിന്റെ പരിഗണനയിലില്ല. കണ്ണൂർ യൂണിവേഴ്സിറ്റിയുടെ പ്രൊപ്പോസലുകൾ പരിശോധിച്ചതിന്റെ അടിസ്ഥാനത്തിൽ 5-11-2020-ലെ സർക്കാർ ഉത്തരവുപ്രകാരം കോളേജിന് മാസ്റ്റർ ഓഫ് ടൂറിസം ആൻഡ് ട്രാവൽ മാനേജ്മെന്റ് കോഴ്സ് അനുവദിച്ചിട്ടുണ്ട്. ഐ.എച്ച്. ആർ.ഡി.-ക്കുകീഴിൽ പ്രവർത്തിക്കുന്ന മഞ്ചേശ്വരം കോളേജ് ഓഫ് അപ്ലൈഡ് സയൻസിന്റെ പ്രധാന കെട്ടിടത്തിന്റെ ഒന്നാംഘട്ട സിവിൽ പ്രവൃത്തികൾ പൂർത്തിയാക്കിയിട്ടുണ്ട്. അതിന്റെ ഇലക്ട്രിക്കൽ പ്രവൃത്തികളുള്ള നടപടികൾ പൊതുമരാമത്ത് വകുപ്പ് സ്വീകരിച്ചുവരികയാണ്. ഇതുകൂടാതെ ആസ്തിവികസന ഫണ്ടുപയോഗിച്ച് മൂന്ന് ക്ലാസ് മുറികളുള്ള ഒരു അക്കാദമിക് ബ്ലോക്കിന്റെ നിർമ്മാണവും പൂർത്തിയാക്കിയിട്ടുണ്ട്. പ്രധാന കെട്ടിടത്തിന്റെ രണ്ടാംഘട്ട നിർമ്മാണത്തിനായി 110 ലക്ഷം രൂപയുടെ ഭരണാനുമതി നൽകുകയും ആ തുക പൊതുമരാമത്ത് വകുപ്പിൽ നിക്ഷേപിക്കുകയും ചെയ്തിട്ടുണ്ട്. ഈ നിർമ്മാണം ആരംഭിക്കാനുള്ള നടപടികൾ പൊതുമരാമത്ത് വകുപ്പ് സ്വീകരിച്ചുവരുന്നു. പ്രസ്തുത നിർമ്മാണങ്ങൾ പൂർത്തിയാകുന്നമുറയ്ക്ക് കോളേജിന്റെ പ്രവർത്തനം പുതിയ കെട്ടിടങ്ങളിലേയ്ക്ക് മാറ്റാവുന്നതാണ്.

2019-20 സാമ്പത്തിക വർഷത്തിലെ ബഡ്ജറ്റിൽ കോളേജിൽ ക്ലാസ് മുറികളും മറ്റും നിർമ്മിക്കുന്നതിനായി 300 ലക്ഷം രൂപ എസ്റ്റിമേറ്റ് തുകയ്ക്കുള്ള ഒരു പ്രൊപ്പോസൽ ഉൾപ്പെടുത്തിയിരുന്നു. ഇതിന് ടോക്കൺ തുകയും ഉൾക്കൊള്ളിച്ചിരുന്നു. അതുപ്രകാരം ആ തുകയ്ക്കുള്ള എസ്റ്റിമേറ്റ് പൊതുമരാമത്ത് വകുപ്പ് തയ്യാറാക്കിയിട്ടുണ്ട്. അതിന്റെ ഭരണാനുമതി ലഭ്യമാക്കുന്ന വിഷയം പരിശോധിച്ചുവരികയാണ്. മഞ്ചേശ്വരം കോളേജ് ഓഫ് അപ്ലൈഡ് സയൻസിൽ ബി.എ. ഇംഗ്ലീഷ് വിത്ത് ജേർണലിസം- 30 സീറ്റുകളും എം.കോം. ഫിനാൻസ്- 15 സീറ്റുകളും പുതിയ

കോഴ്സുകൾ എന്നുള്ള രീതിയിൽ 2020-21 അദ്ധ്യയനവർഷത്തിൽ ആരംഭിക്കുന്നതിന് കണ്ണൂർ സർവ്വകലാശാല അനുമതി നൽകിയിരുന്നു. പ്രസ്തുത കോഴ്സുകൾക്ക് ഭരണാനുമതി നൽകുന്നതിനായി ഐ.എച്ച്.ആർ.ഡി. ഡയറക്ടർ സമർപ്പിച്ച പ്രൊപ്പോസൽ പരിശോധിക്കുകയും cadre strength, additional staff requirement എന്നിവയുടെ പ്പെടുത്തി വ്യക്തമായ പ്രൊപ്പോസൽ സഹിതം വീണ്ടും സമർപ്പിക്കാനായി ഐ.എച്ച്.ആർ.ഡി. ഡയറക്ടർക്ക് നിർദ്ദേശം നൽകുകയും ചെയ്തിട്ടുണ്ട്.

12.00 Noon]

(17) മത്സ്യബന്ധന യാനങ്ങൾക്കാവശ്യമായ മണ്ണെണ്ണ

ശ്രീ. പി. പി. ചിത്തരഞ്ജൻ: സർ, മത്സ്യബന്ധനത്തിനാവശ്യമായ മണ്ണെണ്ണയുടെ ലഭ്യതക്കുറിച്ച് ഈ രംഗത്തെ തൊഴിലാളികൾക്ക് ഏറെ പ്രയാസമുണ്ടാക്കുകയാണ്. കാലാവസ്ഥാ മുന്നറിയിപ്പിനെത്തുടർന്ന് പല ദിവസങ്ങളിലും മത്സ്യബന്ധനത്തിന് പോകാൻ സാധിക്കുന്നില്ല. മത്സ്യബന്ധനത്തിന് പോകണമെങ്കിൽ മണ്ണെണ്ണ അനിവാര്യമാണ്. മത്സ്യബന്ധനത്തിനുവേണ്ടി കേന്ദ്രഗവൺമെന്റിൽനിന്നും ലഭിച്ചു കൊണ്ടിരുന്ന മണ്ണെണ്ണയുടെ അളവ് ഗണ്യമായി കുറഞ്ഞിരിക്കുകയാണ്. ഇപ്പോൾ 10 HP മോട്ടോറിന് കേവലം 130 ലിറ്റർ മണ്ണെണ്ണ മാത്രമാണ് ലഭിച്ചു കൊണ്ടിരിക്കുന്നത്. പൊതുമാർക്കറ്റിൽ മണ്ണെണ്ണയുടെ വില ഒരു ലിറ്ററിന് 95 രൂപ മുതൽ 100 രൂപവരെയാണ്. ഈ വിലയ്ക്ക് മണ്ണെണ്ണ വാങ്ങാൻ കഴിയുന്ന സ്ഥിതിയില്ല നിലവിലുള്ളത്. ഒന്നാം പിണറായി സർക്കാരിന്റെ അവസാനവർഷം മത്സ്യത്തൊഴിലാളികൾക്ക് മണ്ണെണ്ണ കൊടുക്കുന്നതിന് ചില തീരുമാനങ്ങളെടുത്തിരുന്നു. അതിന്റെ അടിസ്ഥാനത്തിൽ സിവിൽ സപ്ലൈസ് മന്ത്രാലയമുള്ള പി.ഡി.എസ്.-ന്റെ മണ്ണെണ്ണ ഒരു ലിറ്ററിന് 25 രൂപ നിരക്കിൽ കൊടുക്കുന്നതിന് തീരുമാനമാകുകയും ഇതുസംബന്ധിച്ച് ഫിഷറീസ്, സിവിൽ സപ്ലൈസ് വകുപ്പുകളൊന്നിച്ച് ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ യോഗം ചേരുകയുമുണ്ടായി. പക്ഷേ ആ യോഗ തീരുമാനം നിയമസഭാ തെരഞ്ഞെടുപ്പ് പെരുമാറ്റച്ചട്ടം വന്നതിനെത്തുടർന്ന് നടപ്പിലാക്കാൻ കഴിഞ്ഞില്ല. അതുകൊണ്ട് മത്സ്യത്തൊഴിലാളികൾക്ക് മത്സ്യബന്ധനത്തിനാവശ്യമായ മണ്ണെണ്ണ ന്യായമായ വിലയ്ക്ക് നൽകുന്നതിന് അടിയന്തര ഇടപെടൽ ഗവൺമെന്റിന്റെ ഭാഗത്തുനിന്നുമുണ്ടാകണമെന്ന് അഭ്യർത്ഥിക്കുന്നു.

മത്സ്യബന്ധനവും സാംസ്കാരികവും യുവജനകാര്യവും വകുപ്പുമന്ത്രി (ശ്രീ. സജി ചെറിയാൻ): സർ, ബഹുമാനപ്പെട്ട അംഗം ഇവിടെ ഉന്നയിച്ച വിഷയം വളരെ ഗൗരവമേറിയതാണ്. കോവിഡും കടൽക്ഷോഭവുംമൂലം തീരദേശത്തെ ജനങ്ങൾ വലിയ പ്രതിസന്ധി നേരിടുകയാണ്. വിശദമായ മറുപടി ഞാൻ മേശപ്പുറത്തു വയ്ക്കുന്നു*.

* അനുബന്ധമായി ചേർത്തിട്ടുണ്ട്.